

**NSD NEWS BULLETIN**  
**ALL INDIA RADIO, GUWAHATI**  
**0000000000**

**Date : 23-04 -2024**

**Time : 07-05 hrs**

**ASSAMESE MORNING BULLETIN**  
**HEADLINES**

.....

- ১। ৰাষ্ট্ৰপতি শ্ৰীমতী দ্ৰৌপদী মুৰ্মুৰে আজি দুদিনীয়া ভ্ৰমণসূচীৰে উত্তৰাখণ্ডত উপস্থিত হ'ব।
- ২। জ্যেষ্ঠ বিজেপি নেতা তথা কেন্দ্ৰীয় মন্ত্ৰী অমিত শ্বাহে আজি বিয়লি মহাৰাষ্ট্ৰৰ এক'লাত নিৰ্বাচনী প্ৰচাৰ সভাত অংশগ্ৰহণ কৰিব।
- ৩। অসমত লোকসভা নিৰ্বাচনৰ তৃতীয় পৰ্যায়ত ৪খন আসনৰ বাবে মুঠ ৪৭ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে।
- ৪। চীনৰ হংকঙত অনুষ্ঠিত এছিয়ান জুড' চেম্পিয়নশ্বিপ ২০২৪ৰ ছেমি ফাইনেলত কালি ভাৰতৰ তুলিকা মানে স্থান নিশ্চিত কৰিছে।

**আৰু**

- ৫। আই পি এল ক্ৰিকেট প্ৰতিযোগিতাত জয়পুৰৰ ছৰাই মান সিং ষ্টেডিয়ামত কালি অনুষ্ঠিত এখন খেলত ৰাজস্থান ৰয়েলছে মুম্বাই ইণ্ডিয়ানছক ৯ উইকেটত পৰাস্ত কৰে।

00000

ৰাষ্ট্ৰপতি শ্ৰীমতী দ্ৰৌপদী মুৰ্মুৰে আজি দুদিনীয়া ভ্ৰমণসূচীৰে উত্তৰাখণ্ডত উপস্থিত হ'ব। সৰ্বভাৰতীয় চিকিৎসা বিজ্ঞান প্ৰতিষ্ঠান এইমছ ঋষিকেশত সমাবৰ্তন অনুষ্ঠানত ৰাষ্ট্ৰপতিগৰাকীয়ে মুখ্য অতিথি হিচাপে অংশগ্ৰহণ কৰিব। তেওঁ ঋষিকেশৰ পৰমৰ্থ আশ্ৰমৰ প্ৰতিনিধিসকলক সাক্ষাৎ কৰাৰ লগতে সন্ধিয়া গংগা আৰতীত উপস্থিত থাকিব। কাইলৈ ভাৰতীয় বন সেৱাৰ সমাবৰ্তন অনুষ্ঠানতো ৰাষ্ট্ৰপতিগৰাকীয়ে মুখ্য অতিথি হিচাপে অংশগ্ৰহণ কৰিব।

00000

জ্যেষ্ঠ বিজেপি নেতা তথা কেন্দ্ৰীয় মন্ত্ৰী অমিত শ্বাহে আজি বিয়লি মহাৰাষ্ট্ৰৰ এক'লাত বিজেপিৰ প্ৰাৰ্থী অনুপ ধত্ৰেৰ হৈ নিৰ্বাচনী প্ৰচাৰ সভাত অংশগ্ৰহণ কৰিব। শ্ৰী ধত্ৰে বৰ্তমানৰ সাংসদ সঞ্জয় ধত্ৰেৰ পুত্ৰ। ইফালে কংগ্ৰেছে ড০ অভয় পাটিলক এক'লাৰ পৰা নিৰ্বাচনী যুঁজত অৱতীৰ্ণ কৰোৱাৰ বিপৰীতে বঞ্চিত বহুজন আঘোড়ীৰ নেতৃত্ব বহন কৰা প্ৰকাশ আহুদকাৰেও এই আসনখনৰ বাবে প্ৰাৰ্থিত্ব আগবঢ়াইছে। এক'লাৰ পৰা মুঠ ১৭ গৰাকী প্ৰাৰ্থী নিৰ্বাচনী যুঁজত অৱতীৰ্ণ হৈছে। চলিত মাহৰ ২৬ তাৰিখে এই আসনখনৰ বাবে নিৰ্বাচন অনুষ্ঠিত হ'ব।

কেন্দ্ৰীয় মন্ত্ৰীগৰাকীয়ে কাইলৈ অমৰাৱতী সমষ্টিৰ পৰা প্ৰতিদ্বন্দ্বিতা আগবঢ়োৱা বিজেপিৰ প্ৰাৰ্থী নৱনীত ৰাণাৰ হৈ এখন নিৰ্বাচনী প্ৰচাৰ সভাত অংশগ্ৰহণ কৰিব।

00000

অসমত লোকসভা নিৰ্বাচনৰ তৃতীয় পৰ্যায়ত মুঠ ৪৭ গৰাকী প্ৰতিদ্বন্দ্বিতা কৰিব। এই পৰ্যায়ত ৪ খন আসনৰ বাবে নিৰ্বাচন অনুষ্ঠিত হ'ব। কালি ৫ গৰাকী প্ৰাৰ্থীয়ে মনোনয়ন পত্ৰ প্ৰত্যাহাৰ কৰে। মনোনয়ন পত্ৰ প্ৰত্যাহাৰৰ অন্তত কোকৰাঝাৰ সংসদীয় সমষ্টিৰ পৰা ১২ গৰাকী, বৰপেটাৰ পৰা ১৪ গৰাকী, ধুবুৰীৰ পৰা ১৩ গৰাকী আৰু গুৱাহাটীৰ পৰা মুঠ ৮ গৰাকী প্ৰাৰ্থীয়ে নিৰ্বাচনত প্ৰতিদ্বন্দ্বিতা কৰিব।

এন ডি এ আৰু কংগ্ৰেছ দলে আটাইকেইখন আসনতে প্ৰাৰ্থী প্ৰক্ষেপ কৰিছে। সন্মানীয় গুৱাহাটী আসনখনৰ বাবে বিজেপি আৰু কংগ্ৰেছ দুয়োটা দলেই মহিলা প্ৰাৰ্থীক প্ৰক্ষেপ কৰিছে। বিজেপিৰ মিত্ৰজোঁট অসম গণ পৰিষদে বৰপেটা সমষ্টিৰ পৰা প্ৰতিদ্বন্দ্বিতা কৰাৰ বিপৰীতে ইউ পি পি এলে কোকৰাঝাৰত নিজৰ প্ৰাৰ্থী প্ৰক্ষেপ কৰিছে। বড়োলেণ্ড পিপলছ ফ্ৰন্ট আৰু চি পি আই এম দলেও অসমত তৃতীয় পৰ্যায়ৰ লোকসভা নিৰ্বাচনৰ বাবে প্ৰাৰ্থী প্ৰক্ষেপ কৰিছে।

০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৰে কালি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰে। ২০২৪ বৰ্ষৰ বাবে ৩ গৰাকী ব্যক্তিক পদ্ম বিভূষণ, ৮ গৰাকী ব্যক্তিক পদ্ম ভূষণ আৰু ৫৫ গৰাকী ব্যক্তিক পদ্মশ্ৰী সন্মান প্ৰদান কৰা হয়। এই উপলক্ষে আয়োজিত অনুষ্ঠানত ৰাষ্ট্ৰপতি শ্ৰীমতী মুৰ্মুৰে প্ৰাক্তন উপ-ৰাষ্ট্ৰপতি এম ভেংকায়ী নাইডু আৰু ভাৰত নাট্যমৰ বিশিষ্ট শিল্পী ড০ পদ্মা সুব্ৰমণ্যমক পদ্ম বিভূষণ সন্মান প্ৰদান কৰে। আনহাতে বিন্দেশ্বৰ পাঠকক মৰণোত্তৰভাৱে পদ্ম বিভূষণ বঁটা প্ৰদান কৰা হয়। অসমৰ পৰা হস্তী বিশেষজ্ঞ পাৰ্বতী বৰুৱা, চিৰাঙৰ প্ৰগতিশীল কৃষক সৰ্বেশ্বৰ বসুমতাৰী আৰু দৰঙৰ সুকল্পনী শিল্পী দ্ৰোন ভূঞাক পদ্মশ্ৰী সন্মানেৰে সন্মানিত কৰা হৈছে। এই অনুষ্ঠানতে অভিনেতা মিথুন চক্ৰৱৰ্তী আৰু সংগীত শিল্পী উষা উথুপে সন্মানীয় পদ্ম ভূষণ বঁটা গ্ৰহণ কৰে।

পদ্ম ভূষণ বঁটাপ্ৰাপক আন আন ব্যক্তিসকল হ'ল- ড০ চন্দ্ৰেশ্বৰ প্ৰসাদ ঠাকুৰ, মাৰাঠী ছবি প্ৰযোজক দত্তাত্ৰে এম্বাদাস মায়ালো এলিয়াছ ৰাজদত্ত, সমাজসেৱক ড০ সীতাৰাম জিন্দাল, হৃদৰোগ বিশেষজ্ঞ ডাঃ তেজছ মধুসূদন পেটেল আৰু উত্তৰ প্ৰদেশৰ প্ৰাক্তন ৰাজ্যপাল ৰাম নাইক।

প্ৰবীন টেনিছ খেলুৱে ৰোহন বোপান্নাক ক্ৰীড়া ক্ষেত্ৰত আগবঢ়োৱা অৱদানৰ বাবে পদ্মশ্ৰী সন্মান প্ৰদান কৰা হয়। এই অনুষ্ঠানত উপ-ৰাষ্ট্ৰপতি জগদীপ ধনখড়, প্ৰধানমন্ত্ৰী নৰেন্দ্ৰ মোদী, লোকসভাৰ অধ্যক্ষ ওম বিৰলা, কেন্দ্ৰীয় গৃহমন্ত্ৰী অমিত শ্বাহকে ধৰি বিশিষ্ট ব্যক্তিসকল উপস্থিত থাকে।

উল্লেখযোগ্য যে দেশৰ সৰ্বোচ্চ সন্মান পদ্ম বঁটাসমূহ পদ্ম বিভূষণ, পদ্ম ভূষণ আৰু পদ্মশ্ৰী এই তিনিটা শিতানত প্ৰদান কৰা হয়। কলা, সমাজসেৱা, বিজ্ঞান আৰু অভিযান্ত্ৰিক, বাণিজ্য আৰু উদ্যোগ, ঔষধ, সাহিত্য আৰু শিক্ষা, ক্ৰীড়া আৰু অসামৰিক সেৱা আদি বিভিন্ন শিতানত পদ্ম বঁটাসমূহ প্ৰদান কৰা হয়। প্ৰতি বছৰে গণতন্ত্ৰ দিৱসৰ দিনা এই বঁটাসমূহ ঘোষণা কৰা হয়।

০০০০০

মনোনয়ন পত্ৰ প্ৰত্যাহাৰৰ কালি অন্তিম দিনা গুজৰাটৰ লোকসভা নিৰ্বাচনৰ ছবিখন স্পষ্ট হৈ পৰিছে। বিজেপি দলে কালি গুজৰাটৰ ছুৰাট লোকসভা আসনখনত বিনা প্ৰতিদ্বন্দ্বিতাৰে জয়লাভ কৰিছে। উল্লেখযোগ্য যে ছুৰাট লোকসভা আসনখনৰ বাবে কংগ্ৰেছৰ প্ৰাৰ্থী নীলেশ কুস্তানীৰ মনোনয়ন প্ৰস্তাৱকগৰাকীৰ স্বাক্ষৰৰ অমিলৰ বাবে অবৈধ ঘোষণা কৰা হৈছিল। কংগ্ৰেছৰ বিকল্প প্ৰাৰ্থী সুৰেশ পাডুছালাৰ মনোনয়ন পত্ৰও অবৈধ ঘোষিত হোৱাৰ ফলত ছুৰাট আসনখনৰ বাবে প্ৰতিদ্বন্দ্বিতা কৰিবলৈ কংগ্ৰেছৰ কোনো প্ৰাৰ্থী নাথাকিল। কালি আন ৮ গৰাকী প্ৰাৰ্থীয়ে নিজৰ মনোনয়ন প্ৰত্যাহাৰ কৰাত বিজেপিৰ

প্ৰাৰ্থী মুকেশ দালাল জয়ী ঘোষিত হয়। বৰ্তমান ২৫ খন আসনৰ বাবে মুঠ ২৬৬ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। আহমেদাবাদ পূব সমষ্টিৰ বাবে সৰ্বাধিক ১৮ গৰাকী প্ৰাৰ্থীয়ে প্ৰতিদ্বন্দ্বিতা কৰাৰ বিপৰীতে বাৰদলী লোকসভা আসনখনৰ বাবে সৰ্বনিম্ন ৩ গৰাকী প্ৰাৰ্থী নিৰ্বাচনী যুঁজত অৱতীৰ্ণ হৈছে। মুখ্য সংসদীয় সমষ্টিবোৰৰ ভিতৰত গান্ধীনগৰ, নৱছাৰী সুৰেন্দ্ৰ নগৰ, জামনগৰ আৰু সবৰকান্থা সমষ্টিৰ পৰা ১৪ গৰাকীকৈ প্ৰাৰ্থী নিৰ্বাচনী যুঁজত অৱতীৰ্ণ হোৱাৰ বিপৰীতে বানাচকান্থা আসনখনৰ বাবে মুঠ ১২ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। আনহাতে ৭ গৰাকী প্ৰাৰ্থী দমন আৰু ডিউ আৰু ৫ গৰাকী প্ৰাৰ্থী দাদৰা নগৰ হাৰেলীৰ পৰা প্ৰতিদ্বন্দ্বিতা আগবঢ়াইছে।

০০০০০

মধ্যপ্ৰদেশত তৃতীয় পৰ্যায়ৰ লোকসভা নিৰ্বাচনত মুঠ ১২৭ গৰাকী প্ৰাৰ্থীয়ে প্ৰাৰ্থিত্ব আগবঢ়াইছে। মনোনয়ন পত্ৰ প্ৰত্যাহাৰৰ কালি অস্তিম দিনা ১৪ গৰাকী প্ৰাৰ্থীয়ে মনোনয়ন প্ৰত্যাহাৰ কৰে।

বিজেপিৰ ৰাষ্ট্ৰীয় সভাপতি জগত প্ৰকাশ নাড্ডাই আজি মধ্যপ্ৰদেশৰ টিকমগড়, ৰেৱা আৰু চাতনা জিলা ভ্ৰমণ কৰিব। শ্ৰী নাড্ডাই কেইবাখনো জনসভাত অংশগ্ৰহণ কৰিব। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে কাইলৈ মধ্যপ্ৰদেশৰ নিৰ্বাচনী সভাত ভাগ ল'ব। ইফালে, কংগ্ৰেছৰ ৰাজ্যিক সভাপতি জিতু পাটোৱাৰী, প্ৰাক্তন কেন্দ্ৰীয় মন্ত্ৰী অৰুণ যাদৱ আৰু ৰাজ্যসভাৰ সাংসদ বিবেক তাংখাই ৰেইজেন আৰু নৰ্দাপুৰম জিলাৰ বিভিন্ন স্থানত কংগ্ৰেছ প্ৰাৰ্থীগৰাকীৰ হৈ নিৰ্বাচনী প্ৰচাৰ চলাব। মধ্যপ্ৰদেশত অহা ২৬ এপ্ৰিলত দ্বিতীয় পৰ্যায়ত নিৰ্বাচন অনুষ্ঠিত হ'ব। এইবাৰৰ নিৰ্বাচনত মুঠ ১১ লাখ ৬২ হাজাৰ জন ভোটাৰে নিজৰ গণতান্ত্ৰিক অধিকাৰ সাব্যস্ত কৰিব।

০০০০০

টাইৱানৰ পূব প্ৰান্তত কালি নিশা ৬ দশমিক এক প্ৰাবল্যৰ কেইবাটাও ভূমিকম্প অনুভূত হয়। ভূমিকম্পৰ অভিকেন্দ্ৰ টাইৱানৰ ছ'ৱালিয়েন চহৰৰ পৰা ২৮ কিলোমিটাৰ দক্ষিণে ১০ দশমিক ৭ কিলোমিটাৰ গভীৰতাত বুলি জানিব পৰা গৈছে। উল্লেখযোগ্য যে দেশখনত চলিত মাহৰ আৰম্ভণিতে ৭ দশমিক ৪ প্ৰাবল্যৰ ভূমিকম্পত ১৩ জন লোকৰ মৃত্যুৰ হোৱাৰ লগতে এহেজাৰৰো অধিক লোক আহত হৈছিল।

০০০০০

চীনৰ হংকঙত অনুষ্ঠিত এছিয়ান জুড চেম্পিয়নশ্বিপ ২০২৪ৰ ছেমি ফাইনেলত কালি ভাৰতৰ তুলিকা মানে স্থান নিশ্চিত কৰিছে। খেলুৱৈগৰাকীয়ে মহিলাৰ ৭৮ কিলোগ্ৰাম শাখাৰ কোৱাৰ্টাৰ ফাইনেলত এছিয়াড চেম্পিয়ন দক্ষিণ কোৰিয়াৰ কিম হায়নক পৰাজিত কৰে।

০০০০০

আই পি এল ক্ৰিকেট প্ৰতিযোগিতাত জয়পুৰৰ ছ'ৱাই মান সিং ষ্টেডিয়ামত কালি অনুষ্ঠিত এখন খেলত ৰাজস্থান ৰয়েলছে মুম্বাই ইণ্ডিয়ানছক ৯ উইকেটত পৰাস্ত কৰে। জয়ৰ বাবে থকা ১৮০ ৰানৰ লক্ষ্য ৰাজস্থান ৰয়েলছে ১৮ অভাৱ ৪টা বলত এটা উইকেট হেৰুৱাই ১৮৩ ৰান সংগ্ৰহ কৰি নিৰ্ধাৰণ কৰে। ৰাজস্থান ৰয়েলছৰ হৈ যশস্বী জয়ছোৱালে অপৰাজিত ১০৪ ৰান কৰাৰ বিপৰীতে সঞ্জু ছেমছনে অপৰাজিত ৩৮ ৰান কৰে।

ইয়াৰ পূৰ্বে মুম্বাই ইণ্ডিয়ানছে প্ৰথমে বেট ধৰি নিৰ্ধাৰিত ৯ উইকেটৰ বিনিময়ত ১৭৯ কৰে। মুম্বাই ইণ্ডিয়ানছৰ হৈ তিলক বাৰ্মাই ৪৫টা বলত সৰ্বাধিক ৬৫ ৰান কৰাৰ বিপৰীতে ৰাজস্থান ৰয়েলছৰ হৈ সন্দীপ

শৰ্মাই ৫টা উইকেট দখল কৰে। সন্দীপ শৰ্মাক প্লেয়াৰ অৱ দা মেচ ঘোষণা কৰা হয়। এই জয়ৰ সুবাদত ৰাজস্থান ৰয়েলছে মুঠ ৮খন খেলৰ ভিতৰত ৭খনতে জয়লাভ কৰি পইণ্ট তালিকাৰ শীৰ্ষত আছে। আনহাতে মুম্বাই ইণ্ডিয়ানছে ৩খন খেলত জয়লাভ কৰি পইণ্ট তালিকাৰ সপ্তম স্থান আছে।

আই পি এল ক্ৰিকেট প্ৰতিযোগিতাৰ আজি চেন্নাইৰ এম এ চিদাম্বৰম ষ্টেডিয়ামত হ'বলগীয়া খেলখনত চেন্নাই ছুপাৰ কিংছ, লক্লেই ছুপাৰ জায়েণ্টছৰ মুখামুখি হ'ব। খেলখনত সন্ধিয়া চাৰে ৭ বজাত আৰম্ভ হ'ব।

০০০০০

সমাপ্ত